



## QORTI TA' L-APPELL

**ONOR. IMHALLEF  
PHILIP SCIBERRAS**

Seduta tas-6 ta' Ottubru, 2010

Appell Civili Numru. 1/2010

**Pitkali Crates Ltd**

**vs**

**Il-Kummissarju tat-Taxxa fuq il-Valur Mizjud**

**Il-Qorti,**

Fit-13 ta' April, 2010, il-Bord ta' l-Appelli Dwar it-Taxxa Fuq il-Valur Mizjud ippronunzja s-segwenti sentenza fl-ismijiet premessi:-

“Fit-12 ta' Gunju 2008, l-appellant **PITKALI CRATES LTD.**, li l-attivitá ekonomika tieghu hija l-provvista ta' "crates" fil-Pitkalija, issottometta l-Formola A ta' l-Appell kontra stejjem mahruġa mid-Dipartiment tal-VAT fuq il-perjodu 01.12.01 - 31.08.07 għall-ammont ta' €163,333 minghajr penali amministrattiva u mgħax.

Ghan-nom tal-Kumpanija appellanti deher is-Sur Austin Walker, Company Secretary, assistit minn Dr. Antoine Fiott, Avukat. Għad-Dipartiment tal-VAT deher is-Sur Anthony Cutajar, Principal.

Id-Dipartiment beda biex qal li l-Kumpanija appellanti mhix "public authority" u għalhekk hija suggetta għat-taxxa tal-VAT u li ma kellu xejn bil-miktub sabiex jikkontradixxi dan. Għalhekk huwa mexa mal-Ligi (Att 1998, Artiklu 4) u hareg l-istejjem. Huwa pprezenta dawn id-dokumenti sabiex isahhah l-argument tieghu.

(a) Kopja ta' email datata 24.07.07 mibghuta mis-Sur Austin Walker fejn huwa ta "overview" ta' l-operazzjonijiet tal-Kumpanija;

(b) Kopja ta' tliet dokumenti li juru kif saru l-pagamenti lill-Kumpanija mid-Dipartiment tat-Tezor;

(c) Kopja ta' ittra datata 07.01.08 minghand il-Kumpanija fejn oggezzjonat għall-istejjem provozorji datati 4 u 5 ta' Dicembru 2007;

(d) Kopja ta' ittra minghand il-Ministeru għar-Rizorsi u Affarijiet Rurali indirizzata lill-appellant fejn intalab jipprovdi dokumentazzjoni tal-presunt ftehim fir-rigward tal-VAT bejn dan il-Ministeru u dak tal-Finanzi.

L-appellant irribatta dan billi qal li dan il-kaz jinvolvi taxxa li skond id-Dipartiment kellha tithallas mill-Gvern lill-istess Gvern. Il-Kumpanija hija "a non-profit making authority" għax ix-xogħol tagħha hu li tamministra d-drittijiet ta' hlas specifiku għas-servizz ta' "containers" tal-pitkalija. Huwa pprezenta:-

i. Kopja tal-ftehim li sar fil-15 ta' Gunju 1989 mad-Direttur ta' l-Agrikolutra u Sajd li jirrigward l-operat tal-Kumpanija;

ii. Kopja tal-Memorandum & Articles tal-Kumpanija

iii. Kopja tal-Att Legali 54/1989 dwar regolamenti ta' hlas li ghandu jsir fil-Pitkalija mill-partijiet koncernati.

L-appellant kompla jghid illi fl-1995 kienu saru xi diskussjonijiet bejn il-partijiet koncernati, izda qatt ma sar ftehim. Huwa qal ukoll illi d-Dipartiment kien hareg xi stejjem lill-bdiewa u wara xi diskussjonijiet dawn kienu gew irtirati.

F'dan l-istadju, il-Bord iddikjara li ghandu informazzjoni bizzejjed sabiex jasal ghal decizjoni u ghalaq is-seduta.

Izda l-ghada, fl-20 ta' Jannar 2010, id-Dipartiment talab li jaghmel sottomissjoni bil-miktub in vista tad-dokumentazzjoni pprezentata mill-appellant waqt is-seduta; il-Bord accetta din it-talba.

Fid-9 ta' Frar 2010 din is-sottomissjoni waslet ghand il-Bord u kopja taghha ntbaghtet lill-appellant, li wiegeb ukoll bil-miktub fit-2 ta' Marzu 2010. Id-Dipartiment wiegeb ghal din is-sottomissjoni fil-25 ta' Marzu 2010. Il-punti saljenti li johorgu minn dawn is-sottomissjonijiet huma dawn :-

A. Id-Dipartiment

1. Li l-Kumpanija appellanti giet mahuqa biex taghti servizz ta' "containers" lill-Pitkaliji bi skop ta' profit.

2. Li dan is-servizz mhux inkluz fl-lskeda 5 tal-Ligi u ghalhekk la hu ezenti bi kreditu u lanqas ezenti bla kreditu.

3. Li x-"shareholder" mhux il-Gvern u allura l-Kumpanija mhix meqjusa bhala awtorita' pubblika.

4. Li kopja tal-ftehim li l-Kumpanija allegat li kien sar bejn il-Ministeri koncernati ma gietx ipprezentata waqt l-Appell u li anke jekk dan il-ftehem sar dan kien ikun "ultra vires" ghaliex imur kontra l-Ligi.

5. Li ghalhekk is-servizz jirrizulta li huwa taxxabli.

#### B. L-appellant

1. Li l-ftehim li sar mad-Dipartiment ta' l-Agricoltura ma kienx ftehim kummercjali izda arrangament biex il-Kumpanija tassumi xoghol li kien komputu tad-Dipartiment innifsu.

2. Li d-dritt dovut mill-pitkal kine jithallas lill-Gvern kif jidher mill-Avviz Legali 54 u li dan id-dritt kien jghaddi ("passed on") ghand il-Kumpanija minghajr ebda fattua fiskali sabiex ikopri s-servizz, bil-kundizzjoni li jekk ikun hemm "surplus" dan ikun proprjeta` tal-Gvern.

3. Li minkejha l-ftehim bejn il-Ministeri ma kienx bil-miktub, l-ezistenza tieghu giet ikkonfermata minn diversi ufficjali tal-Kumpanija waqt l-Appell.

4. Li kuntrarju ghal dak li qal id-Dipartiment, il-Kumpanija kienet "non profit making".

5. Li l-fatt li l-Kumpanija ma tithallasx prezz specifiku ghas-servizz taghha jirrendi l-istess servizz mhux taxxabli.

Il-Bord wara li qara u sema' dak kollu li kien miktub u li ntqal miz-zewg partijiet wasal ghal dawn il-konkluzjonijiet:-

1. Li d-Dipartiment kien qed jimxi perfettament mal-Ligi fl-argumenti tieghu.

2. Li l-Memorandum of Association tal-Kumpanija tghid specifkament li hija "non profit making".

3. Li huwa fatt li l-Gvern ma kienx jigbor taxxa tal-VAT minghand il-pitkal u l-bdiewa li jaghmlu uzu mill-"crates", u li dan jidher li sar bi "ftehim" bejn il-Ministeru tal-Finanzi u dak ghall-Izvilupp tal-Produzzjoni kif jidher fl-Avviz Legali 54(1989).

Fid-dawl ta' dan kollu, il-Bord jidhirlu li l-ispirtu wara l-arrangement bejn il-Ministeri kif ikkwotat fl-Avviz Legali u dak bejn il-Kumpanija u d-Direttur tal-Agricoltura kien li dan is-servizz jinghata lill-pitkala mill-Gvern innifsu minghajr taxxa u li l-involviment tal-Kumpanija appellanti kien biss bhala agent tal-Gvern li ma xtaqx li jinvolvi ruhu fl-attivitá' necessarja. Il-Bord fl-istess hin jiddeplora l-fatt li l-arrangement ma sarx aktar explicitu sabiex jigi eliminat kull dubju u disgwid.

L-Appell ghalhekk huwa accettat.”

Il-Kummissarju appella minn din is-sentenza biex iressaq dawn l-objezzjonijiet:-

1. Tezisti konfuzjoni bejn il-parti konsiderativa tas-sentenza u d-decide;

2. Is-sentenza marret kontra s-subartikolu 4 tal-Hames Skeda tal-Kapitolu 406 kif kien fis-sehh fiz-zmenijiet ta' taxxa in kwestjoni u, ukoll, kontra l-Artikolu 4 (a) ta' l-istess Kapitolu trattasi li s-socjeta` appellata kienet qed tippresta servizz. Il-Bord messu b'applikazzjoni ta' l-ahhar imsemmi artikolu ezamina jekk id-dhul kienx taxxabli jew ezenti taht ir-Raba' jew il-Hames Skedi skond iz-zmenijiet ta' taxxa;

3. Id-dikjarazzjoni fil-Memorandum u l-Articles of Association tal-Kumpanija appellata illi hi "*non profit making organisation*" ma tistax teghleb id-disposizzjonijiet tal-ligi fiskali;

4. Il-kumpanija appellata mhix Awtorita` Pubblika, mhix organu kontemplat taht il-Kostituzzjoni u mhix lanqas entita` mwaqqfa b'att tal-Parlament;

5. Il-Bord interpreta hazin il-legislazzjoni sussidjarja fl-Avviz Legali 54 ta' l-1989;

Il-gravam li s-socjeta` ressqet lill-Bord biex l-istimi jigu kancellati hu fis-sens illi hi ma taghmelx provvisti taxxabli u s-servizzi taghha m'ghandhomx valur taxxabli. Skond hi, il-kontribuzzjoni li tircievi mhux prezz ta' servizz li fuqha tista' tigi imposta taxxa fuq il-valur mizjud. Il-Kummissarju jirribatti illi l-kumpanija hija inkorporata biex taghti servizz kontra pagament u ghalhekk hi taxxabli a norma ta' l-Artikolu 4 (a) tal-Kapitolu 406, anke ghaliex mhix awtorita` pubblika u l-attivita` taghha mhix inkluza fl-ewwel u fit-tieni parti tal-Hames Skeda;

Il-kwestjoni li trid tigi hawn rizoluta ghandha l-fonti taghha f'dawn l-antecedenti:-

(1) Skond Avviz Legali Numru 54 tas-sena 1989 iddahhlu b'effett mill-1 ta' Gunju 1989 regolamenti dwar "*charges*" li kellhom jithallsu mix-xerrejja, pitkali u bdiewa ghall-uzu ta' facilitajiet provvduti mid-Dipartiment ta' l-Agricoltura, bil-beneplicitu tal-Ministeru tal-Finanzi, fl-"*Agricultural Produce Marketing Centres at Malta and Gozo*";

(2) Bi skrittura ta' ftehim tal-15 ta' Gunju 1989 gie appattwit bejn id-Dipartiment ta' l-Agricoltura u l-kumpanija appellata illi din ta' l-ahhar "*shall be responsible to supply, control, store, handle and distribute the standardised containers approved for use in Agricultural Produce Marketing Centres*". Ghal din l-attivita` d-Dipartiment kellu ta' kull xahar jghaddi lill-kumpanija d-dhul tac-*charges* li jkun gabar skond kif prefiss fl-Avviz Legali precitat;

Huwa distingwibbli minn dan premess u mill-atti l-oħra fl-inkartament tal-kaz illi l-punt kontrovers quddiem il-Bord kien limitat għall-interpretazzjoni jekk l-attività tal-kumpanija tirrientrax fil-parametri ta' l-Artikolu 4 (1) (a) tal-Kapitolu 406 ossija l-imposizzjoni u l-gbir tat-taxxa fuq il-valur mizjud "fuq kull provvista ta' oggetti jew servizzi magħmula b'korrispettiv f'Malta fl-1 ta' Jannar, 1999 jew wara din id-data minn persuna taxxabbli waqt li tagixxi bhala tali hlief għal provvista magħmula minn persuna registrata taht l-Artikolu 11";

Ma jista' jezisti ebda dubju illi aktar minn dak li jghid jew ma jghidx l-Istatut soċjali tal-kumpanija appellata, huwa l-arrangament stipulat bejn dik il-kumpanija u d-Dipartiment ta' l-Agrikoltura li għandu jiddefinixxi n-natura tal-ftehim u l-effetti legali naxxenti minnu anke għal skopijiet fiskali. Fundamentalment, is-sostanza tiegħu u l-iskop ezatt għal liema gie stipulat;

Fil-hsieb tal-Qorti l-principju superjuri li jispira dak l-arrangament hu fis-sens infraskritt:-

1. Apparti l-funzjoni primarja tal-kumpanija għa aktar 'il fuq esposta, u appartu wkoll id-disposizzjoni kontrattwali illi d-Dipartiment kellu mensilment jghaddi lill-kumpanija l-introjti ricevuti bhala "fees" jew "charges" minghand ix-xerrejja, pitkali u gabillotti, hu manifest minn stipulazzjonijiet oħra illi d-Dipartiment zamm għalih kontroll shih fuq daww l-istess introjti hekk mghoddija lill-kumpanija;

2. Dan hu spjegat mill-fatt illi l-kumpanija kienet tenuta tibghatlu *quarterly returns* manifestanti *inter alia* "the income and expenditure" (klawsola 5) kif ukoll ta' kull sena "audited financial statements" (klawsola 6);

3. Mhux dan biss pero`. L-istess Dipartiment, tramite d-Direttur tiegħu kellu d-dritt "to inspect the books of accounts and records of the company in connection

*with the functions specified in Clause 1” (klawsola 7). Fundamentalment, imbaghad, fil-kaz tal-likwidazzjoni tal-kumpanija jew f’kaz li din ticsessa l-operazzjonijiet taghha ghal raguni kwalsiasi “the assets of the Company shall be taken over by the Director who shall use these assets to carry out the functions specified in Clause 1” (klawsola 11);*

Huwa evidenti minn dawn il-klawsoli, apprezzati fl-assjem taghhom, illi, apparti l-iffissar tal-kontenut ta’ l-obbligazzjoni principali da parte tas-socjeta` appellata bl-ewwel klawsola, fis-sustanza tieghu l-arrangement, meta inkwadrat f’kombinazzjoni ma’ l-obbligazzjonijiet jew prestazzjonijiet ohra inkombenti fuq is-socjeta` appellata, ma tantx jidher li ghandu mit-tipi kontrattwali maghrufa. Hekk ad ezempju ma ghandu ebda analogija stretta mal-kuntratt ta’ kiri ta’ xoghol in kwantu l-korrispettiv, ghalkemm jghaddi fil-patrimonju tas-socjeta` appellata ghall-fini tal-funzjoni primarja u esklussiva taghha, ma jistax jinghad li jikkwalifika ghal wiehed “possidendi” imma merament “detenendi” fl-interess tad-Dipartiment, tant li jekk tavvera ruhha l-kondizzjoni stipulata fi klawsola 11 l-assi tal-kumpanija jghaddu awtomatikament lid-Dipartiment. Dan mhux riljev traskurabbli, kif lanqas ma hu traskurabbli l-fatt illi meta d-Dipartiment jghaddi dawn l-introjti migbura bhala “fees”, dan hekk jaghmlu bla ebda fattura ta’ taxxa jew ricevuta fiskali. Rettament inkwadrata u interpretata, il-kontrattazzjoni hi pjuttost wahda *sui generis* innominat li m’ghandhiex min-natura negozjali jew kummercjali, kif solitament dixxiplinat mill-Kodicijiet Civili jew Kummercjali. Dan qieghed jigi sottolinejat in kwantu, fuq il-pjan funzjonali, il-kumpanija appellata assumiet li tikkonduci hi l-operat tad-Dipartiment fejn jikkoncerna l-*crates* u z-zamma u distribuzzjoni taghhom, u, fuq il-pjan ekonomiku, l-introjti li d-Dipartiment jghaddi lill-kumpanija qatt ma jsiru taghha. Strettament, allura, l-arrangement hu wiehed ghal vantagg tad-Dipartiment fil-livelli kollha tieghu;



Applikat dan li nghad fil-qafas tal-ligi fiskali *de quo* u, primarjament, fil-parametri ta' l-Artikolu 4 (1) (a), din il-Qorti, bhal Bord qabilha, ma jidhrilhiex illi x-xorta ta' l-arrangament stipulat, li lejha wiehed ghandu per forza u unikament jhares in bazi ghall-volonta tal-kontraenti, jirrientra fl-ipotesi kontemplata fil-predett artikolu skond it-tifsira korretta li ghandha tinsel minn dak l-istess arrangament. Taht dan il-profil mhix accettabbli t-tezi tal-Kummissarju appellant illi l-kontrattazzjoni kienet tabilhaqq, u fl-essenza taghha, wahda ghall-prestazzjoni ta' servizz kontra hlas ta' korrispettiv, u la dan huwa hekk, il-pretensjoni tieghu ghar-rikjam tal-hlas tal-VAT minghand is-socjeta` appellata mhix lanqas guridikament sostenibbli;

Il-kuncett jidher li hu sew spjegat fid-decizjonijiet tal-Qrati Ewropej citati mis-socjeta` appellata fir-risposta ta' l-appell taghha. Dan fis-sens illi l-ftehim negozjali *de quo* bejn il-partijiet kontraenti ma jistax jinghad li hu wiehed bi prestazzjonijiet korrispettivi fejn, f'sens tekniku u guridiku, l-obbligazzjoni l-wahda hi fronteggjata minn ohra.

Ghal motivi kollha suesposti din il-Qorti qeghda tichad l-appell u tikkonferma s-sentenza appellata, bl-ispejjez jibqghu sopportabbli mill-Kummissarju appellant.

**< Sentenza Finali >**

-----TMIEM-----